

పుస్తకాలు ఎంతో మంచి మనసిచ్చే నేస్తాలు. మనకు లేమిలోనూ, కలిమిలోనూకూడా వుండి మనసుకు సేదతీర్చేవి, హాయికూర్చేవి, ప్రేమనిచ్చేవి అవే.

నేనొకప్పుడు యింట్లో ఎక్కడ చూసినా పుస్తకాలే అని తెగవిసుక్కునేదాన్ని. పుస్తకం పోయినా కనిపించకపోయినా మావారు పెంకులెగరకొట్టేసేవారు. దుద్దులు పోయాయండీ, ఉంగరం పోయిందండీ అంటే “పోతే పోయిందిలే” అని వూరుకునేవారు. దేర్ఫోర్ - ఈయనకు సంతింగ్ లైక్ మ్యాడ్నెస్ వుండాలనుకొన్నాను. బజార్లోకి కొత్తరకం చీరలొచ్చాయండీ అంటే “అహ్హా” అనేవారు. కొత్తపుస్తకం వచ్చిందనగానే కాతాలో రాయించి తెచ్చుకుని చదివేదాకా నిద్రపోయేవారుకాదు. మాకు బట్టలకొట్లలోనూ పచారీకొట్లలోనూ కాతాలు లేవులెండి. పుస్తకాల కొట్లో మా వారికి తప్పకుండా కాతావుంటుంది.

పేదవాడికి పెళ్ళామే భార్య అయినట్లు కొంతమందికి పుస్తకాలే పెళ్ళావూ, పిల్లలూ, అన్నీనూ. పెళ్ళానికి పెట్టిన సొమ్ముకి పిల్లలు వడ్డీ అనుకుంటే సరిపోతుంది. పుస్తకాలకోసం ఖర్చుపెట్టినడబ్బు మీద వడ్డీ రాదు. తల్లిదండ్రులకు తిండి పెడితేనూ వడ్డీ రాదు. దేవుళ్లు కనబడరు. కనబడకపోయినా వారికి ముట్టవలసినవి వారికి ముడుతూవుంటాయి. పుస్తకాలు అలాక్కాదు. అవి ప్రత్యక్షదేవతలు. చేతులకు బంగారుగాజులు కొనలేదని ఓమారు మావారికి అటాక్ యిచ్చాను యాంగ్రిగా. అప్పుడో పుస్తకం తెచ్చి చేతిలో పెట్టారు చదువుకోమని. నాకప్పటికి గాని తెలియలేదు. చేతిలోని పుస్తకం నిజంగా అమృతవర్షిణి. సం అడ్మైర్ లుక్స్ - ఐ అడ్మైర్ బుక్స్!

డేడ్రీమ్స్

స్వీట్ హోమ్ కి డోర్ నంబర్లు లేవు. అసలా శాల్తీ వుండో లేదో ఎవరూ గట్టిగా చెప్పలేరు. నేను చిన్నప్పుడు పకోడీలు చెట్టున కాస్తాయనుకునేదాన్ని! మా యిల్లు స్వీట్ హోమ్ మా యింటికి రండి అని గుండెమీద చెయ్యేసుకుని చెప్పకలిగిన ఆడదికాని మగాడుకాని నాక్కనిపించలేదు. కనుక స్వీట్ హోములు లేవని కొట్టిపారేద్దామా - కొట్టిపారేస్తే గృహరాక్షసి. గృహపిల్లి. గృహకోతి ఆగ్రహిస్తే తట్టుకోవద్దు... (పాపము శమించుగాక).

“నీ నీడలోనే మేడకడతా నాయుడుబావ” అందిట ఎంకి. అంటే అందికాని “మేడ కట్టినవాడు కూడబెడతాడు. కూడబెట్టినవాడు మేడకడతాడు” అన్నాడో కవిరాక్షసుడు.

కొత్తగా పెళ్ళయి కువకువలాడే నవజంటను పిలిచి మీకు స్వీట్ హోమ్ కావాలా అంటే “చాక్లెట్లతోనూ, చెఱకుగడలతోనూ, బెల్లపు దిమ్మలతోనూ కట్టిన ఇల్లు మాకక్కర్లేదు. వుయ్ డోంట్ కేర్ - వుయ్ వాంట్ అట్ లీస్టు వన్ సింగిల్ రూం విత్ బాత్ అటాచ్డ్ అంటారు.”

సింగిల్ రూం సింగిల్ బెడ్ అంతా వెరీ సింపుల్ గా వుండాలంటారు. మనవో - యిప్పుడు మనల్ని మొహవాటంపెట్టి ఎవరైనా టు హెల్ ఆర్ హెవెన్ తీసికెళ్ళినా, అక్కడ రుబ్బురోలు, ఆవకాయ కత్తిపీట వుందో లేదో అని వెతుక్కుంటాను నేను. యమదూతలుకాని విష్ణుదూతలుకాని మా వీధిగుండా ఎవరింటికి బయల్దేరినా (కీడెంచి మేలెంచాలి) దారి అడ్డంకొట్టి మావారు బ్రెడ్డికాని రమ్మీకాని అడుదాం రమ్మని పిలుస్తారు. యమదూతలు పెద్ద పెద్దకోరలూ వాళ్ళూ బయల్దేరి అర్జంటు పనిమీద (ప్రాణం పోతున్నట్లుకాదు) వచ్చారనుకోండి! మా హీరోవాళ్ళకు క్రికెట్ కామెంటరీ పెట్టి మేచ్ అయ్యేదాకా మాట్లాడొద్దంటారు. ఎంతకూ వీళ్లు రాలేదుకదా అని యం. ధర్మరాజు తనే స్వయంగా దున్న పోతుమీద వస్తే గిస్తే - వాడికి మా వీధిలో విమల రాసిన పోటీ నవల తెచ్చి చదివి వినిపిస్తే “మళ్ళీ వస్తా” నని చెప్పి పుంజాలు తెంపుకుపారిపోవలసిందే! బైగాడ్ చెబున్నా - (బ్రాందీ మహాత్మాకి జై అంటూ మావారు మధ్యప్రదేశ్ కి వెళ్ళకుండా వుంటేచాలు-). మర తిప్పగానే పంపులోంచి కాఫీ వస్తే మాకిద్దరికీ చాలు. సరిపోతుంది. కరివేపాకు చెట్టున రిబ్బున్న కాస్తే నేనూ, పచ్చిమిరపమొక్కకు బర్మిలీ సిగిరెట్లుకాస్తే మావారూ తప్పక సంతోషిస్తారు. దట్సాల్ - మొన్న మొన్న జిలేబీల అడవిలో నేను తప్పిపోయినట్లు. అప్పుడు మరమరాల వర్షంకురిస్తే అప్పడాల అంబరిల్లా వేసుకుని నేను తిరిగినట్టు నాక్కలోచ్చింది. (వ్యాట్ సార్! రాకూడదా...) ఐస్ క్రీం నదిమీద బిస్కట్లతో వంతెనకడితే ఎలా వుంటుంది? పటికబెల్లం పర్వతంమీద మైసూరుపాక్ తో మేడకట్టి నట్లుంటుందా? సిల్వీ గరల్, నీ నీడలోనే మేడ కడతానంటుంది ఎంకి. దాని టెంకిమీద రెండు తగల్నిస్తే బ్రాందీ మహాత్మాకీ జై అంటూ పరిగెడుతుంది. సుబ్బారావుగారికి తెల్సో తెలియదో కాని నాయుడు బావ బ్రాందీ మహాత్ముడే - అడపా తడపా రెండు తగల్నిస్తాడట ప్రేమకాస్త గట్టిపడటాన్ని. సారా సారములెరిగినవారికి బ్రాందీ మహాత్ములకి అహింసంటే పడదు. దే డోంట్ కేర్ - ఏవండీ గురూగారూ - ఇండియాకి మగాడు ప్రెసిడెంటయితే రాష్ట్రపతి అంటారు కదా. ఆడది (స్వీట్ హోమ్ నాదిలేసి) ఇండియాకు ప్రెసిడెంటయితే రాష్ట్రభార్య అంటారా? ప్రతి భార్య ఒకరికి తల్లి (ఇప్పుడు కానక్కరలేదు ఫామిలీ ప్లానింగ్ గొచ్చాక) ప్రతి తల్లి ఒకరికి భార్యకనుక రాష్ట్ర భార్య అంటే రాష్ట్రవ్యాప్తంగా కల్లోలంవచ్చే ప్రమాదం వుంది కాబట్టి “రాష్ట్రమాత” అని అంటారని ఆశిద్దాం. సబుకో సన్నతి దే భగవాన్! రాష్ట్రమాతకు ప్రధానమంత్రికి కూడా బెల్లపు దిమ్మల స్వీటు హోములు లేవు. పార్లమెంటు, ప్రభుత్వకార్యాలయాలు, మినిస్టర్ల కొంపలు, అవి నిజంగా హాట్ హాట్ హోమ్స్. హాట్ హోమ్స్ లో అప్పుడప్పుడు స్వీట్ బెడ్స్ వుంటాయి. స్వీట్ హోమ్స్ లో హాట్ బెడ్స్ ఏర్పడకంకద్దు, సానికొంపల్నీ పూర్వం స్వీట్ హోమ్స్ అనుకొని భ్రమపడి ఇల్లా ఒళ్ళూ గుల్ల చేసుకొన్నవారి స్టోరీలు చదివాం - సిన్మాలు చూశాం. నాటకాలు ఆడాం. నిజంగా మనకు కావలసినవి హాట్ హోమ్స్ కాదు నార్మల్ హాపీ హోమ్స్. హాపీ హోమ్ కి స్వీట్ హోం పర్యాయంకాదు.

ఎసుమంటి లక్షణాలు కలిగినకొంప హాపీ హోమనబడును అనగా హాపీనెస్ (సుఖం) “ఈపాటి సుకము నేనింతవరకెరగనే” అనిపించేటువంటి సమయాల్లో. ఆ కొంప, లేదా ఆ చోటు అది చెట్టు క్రిందైనా సరే హాపీ హోమనబడదగ్గదే. అది ముప్పుయిపన్నెండంతస్తుల భవనమైనా సరే - అందులో తొంభయిపదకొండు ఎయిర్ కండిషన్లు గదులున్నాసరే, గదిలో సముద్రవంత బెడ్డున్నా, మీట నొక్కితే చంద్రుడు వెలిగినా, మనుషుల మనసులలో ఆ స్పార్కు ఆ ప్లేమ్ (జ్యోతి) వెలక్కపోతే వాళ్ళ బ్రతుకు “సందులలో పందులవలె” కొడిగట్టిన దీపంలాగుంటుంది. అసువంటి దంపతులు హాపీహోమ్లు కట్టజాలరు. దె కాంట్ -

సుఖానికి మనం ఇచ్చే డెఫినిషన్ అనగా నిర్వచనాన్ని బట్టి మన హాపీహోమ్ యివాళ లభ్యపేటలో వుంటే రేపు సూర్యారావు పేట ఎల్లుండి సత్యనారాయణపురం ఆ పైన కృష్ణలంకలోనో వుంటుంది.

ఆడదానికి జీవితమంటే అప్పడాలూ ఒడియాలూ కందిపచ్చడి రుబ్బుకోడం, మొగుడూ పిల్లలూ చేంతాడూ చీపురు కట్టా యింతేగా - ఎమ్మే ప్యాసయినా ఫస్టుఫారం ఫేలయినా పురుడోసుకోక తప్పదు. మొగుడితో కాపరం చేయకా తప్పదు. (స్వీట్ హోం కాకపోయినా) ఎఫెక్ష్వన్స్ ఫేడయాక వెలిసిపోయిన చీర కట్టుకు యింట్లో తిరిగినట్లు మగాడితో ఆడది ఆడదానో మగాడు కాపురం చేయడాన్ని, ఆ వెనక్కాల తై తెక్కలాడే సొసైటీని, సొసైటీలోని శక్తుల్ని గమనించకుండా బెల్లపు దిమ్మలతో స్వీట్ హోమ్స్ కట్టి మధురమైన జీవితాల్ని వూహించుకుని ఆ రస్సా చెప్పి రంజింపచేయాలనే మనస్తత్వాన్ని ఐ హేట్ వెరీమచ్. ది సీజాల్ పలాయనిజం - ఊహా ప్రేయసులు ఊహా ప్రియులు ఊహా ముండలు ఎక్కువైనకొద్ది జనం డంజన్ లో లివింగైనా, దే డ్రీం దే డ్రీమ్ము. ఈ డే డ్రీమర్సు ఆల్ ఆర్బుని రైటింగ్ ఎట్ సెట్రాలను కంపు కంపుచేసేస్తారు. చూడండి సత్తుగిన్నెలో మజ్జిగపోసి మర్చిపోయినట్లు జీవితం కంపెత్తి పోతూంటే, కథానాయిక రెండు జడల్నూ వగైరా వగైరాలు చూపించి పాఠక్కుని డామ్ ఫూల్స్ చేయడం నాస్టీ ఆచారమై పోయింది మన కంట్రీలో. చంటిపిల్లకి కడుపునొప్పిగా వుంటే సుఖంగా మోషనయితే చాలు అది ఆడుకుంటుంది. తాతయ్యకు చుట్ట మాటి మాటికీ ఆరకుండా వెలిగితే గుప్పు గుప్పుమంటూ రైలింజన్లా పొగ వస్తే సుఖంగా వుంటుంది. తమ్ముడికి యిరవై పంధొమ్ముదులదాకా ఎక్కాలు వస్తే బాగుంటుంది. అత్తయ్య కట్టెలు పొడిగా వుండి మంట బాగా మండితే సంతోషిస్తుంది. అప్పలనరసమ్ముకు అంట్లుమాడకుండా వుంటే హాయిగా తోమేస్తుంది. మా అంకుల్కి ఫస్టుతారీకు వారానికోమాటువస్తే బావుంటుంది. డాక్టర్లకి రోజూ పేషంట్లు వస్తే నిత్యపండగ్గా వుంటుంది. పేషంట్లకు డాక్టర్ల మొహం చూడకుండావుంటే బాగుంటుంది. ఈ బాగోగులు సుఖదుఃఖాలూ ఎవరివి వారివే -

“నీ దుఃఖం నీదే - నా సుఖం నాదే” అనే మెంటాలిటీని పీక పిసికి చంపెయ్యాలి. గొప్పవారి వినయం ఆహ్లాదకరమేగాని, కొద్ది వారి అహంకారం చెడ్డ అగ్ని ప్రమాదకరం - అజ్ఞానులలోని అహంకారాన్ని తరిమి తరిమి కొట్టాలి - (పిచ్చికుక్కని తరిమి తరిమి కొట్టినట్లు) ఎవరూకొచ్చిందిలెస్తురూ, మనవేమన్నా శానిటరీ డిపార్టుమెంటా. పిచ్చాసుపత్రి ఉద్యోగులమా

అనుకుంటే - సరే “లోకములో యొకడుండును. వాని బిచ్చి వానికానందము” అని కవి సమ్రాట్టగారి ఫక్కిలో - వాడి కర్మ వాడే అనుభవిస్తాడు. చేసుకున్నవారికి చేసుకున్నంత అని వూరుకున్నంత వుత్తమంలేదు.

ఆ రోజుల్లో నేను పకోడీలు చెట్టున కాస్తాయనుకునేదాన్ని! ఇప్పుడు నాకు డే డ్రీమ్స్ రావు. పకోడీలు సెనగపిండితో చేస్తారనీ ఉల్లిపాయలు పచ్చిమిరపకాయలూ బాణలినిండా మరిగిన నూనె ఖరీదు, కుంపట్లో కణకణలాడే బొగ్గుల్లా మండిపోతోందనీ తెలుసు. ఇంట్లోకి పాం ప్రవేశించినట్లు జీవితంలోకి భయం సర్సరా - సర్సరా చొచ్చుకు వస్తోందనీ తెలుసు. పురుషోత్తముడు జీతపురాళ్ళను తెచ్చిపడెయ్యడానికి గిలగిలా కొట్టుకుంటున్నాడనికూడా తెలుసు.

ఇప్పుడు పటికబెల్లపు పర్వతంమీద మైసూర్పాక్ ఇటికల్తో మేడ కట్టలేను. ఐస్ క్రీం నదిమీద బిస్కట్లతో వంతెనా కట్టలేను. జిలేబీల అడవిలో మరమరాల తుఫాను వస్తే - అదేమో నాకు తెలీదు. మావారు వానలో కాస్త తడిసొస్తే చాలు. తుమ్ములొస్తాయని జలుబు పదిలంఖణాల పెట్టనీ తెగగోల చేస్తాను. మా ఇల్లు స్వీట్ హోం కాదు. మావారు చాలా యాంగ్రి ఆబ్సెంట్ మైండెడ్ పరమ వేదాంతిక్ టైప్ - వుయ్ క్వారల్, వుయ్ షవుట్ ఆల్ టైమ్ కాని ఎవరి గొడవ వారిది - వుయ్ మైండ్ అవర్ ఓన్ బిజినెస్. వుయ్ డోంట్ కేర్! మా జీవితంలో సుఖమయమైన క్షణాలులేవనీ, యికముందు వుండబోవనీ మేం అనుకోటం లేదు. కాని స్వీట్ హోములు ఏ టైపు బీ టైపు సి టైపులో కడ్డారన్నా నేను నమ్మలేను. అసలా బ్లా ప్రింటు నేనొప్పుకోను. హాపీ హోమ్స్ అన్ హాపీ హోమ్స్ మరియు చెడగా చెడగా కాపురములు కావు. శ్రీరాముడిది స్వీట్ హోమ్కాదు. శ్రీకృష్ణుడిదంతకంటే కాదు. మేనకా విశ్వామిత్రులదీ కాదు. శకుంతలా దుష్యంతులది అసలే అదికాదు. పోనీ గాంధీ, జవర్లాల్, లాల్ బహదూర్, ఇందిరాగాంధీ వీరెవరికీ స్వీట్ హోమ్స్ సప్లయికాలేదు. అంటే యిది శుద్ధ దగాకోరు దండగ బిజినెస్సన్నమాట. ఈ చతురంబోధి పరీత భూవలయంలో లైలా మజ్నూలకి, రోమియో జూలియట్లకి, దేవదాసు పార్వతులకి దొరకని స్వీట్ హోమ్ సుందరీ సుబ్బారావులకు దొరుకుతుందని ఎవరేనా ఆశపెడితే, టేకిట్ యిజీ - వాళ్ళ కళ్ళలోనే ఆశకురుపులు లేస్తాయి. ఈ ఎర్తనే ప్లానెట్టే ఒక అన్ హాపీ హాట్ హోమ్ ఫరాలాఫజ్!!!

గాంధీ దిగ్రేట్

మావారిని నైతికంగా ఆధ్యాత్మికంగా ఎంత అభివృద్ధిలోకి తీసుకొద్దావన్నా నాతరం కాకుండా వుంది. గాంధీగారు నిజంతో ఎన్ని ఎక్స్ పెరిమెంట్లు చేశారో మావారు అబద్ధంతో అన్ని ఎక్స్ పెరిమెంట్లు చేశారు. ఆయన గొడవంతా ఒక పుస్తకం రాస్తే అదో గొప్ప “అన్ టోల్డ్ స్టోరీ” అవుతుంది.